



## రాత్రి తయారి

కె.వి. మునిసురేష్ పిళ్ళె

“హాలో..”

“హాలోల్లేవ్! హరీ అప్, హరీ అప్. నిద్దర్లేచావా? రాత్రి ఇల్లు చేరేటప్పటికి ఒంటిగంట దాటినట్లుంది కద! ఉరుకు ఉరుకు! అవతల రైతుబిడ్డకడు ఆత్మహత్య చేసేసు కున్నాట్ట. బిడ్డంటే మరీ పసినాడేం కాదులే... ఇరవయ్యేళ్లుండొచ్చుట. అప్పులు మరీ లక్షల్లో కాదుగానీ, కుటుంబం బాగా చితికిపోయిందిట. పురుగుల మందు తాగి... కలెక్టరాఫీసు మెట్ల మీద రాత్రి...”

“అరనిమిషం గ్యాపిస్తావా...”

“ఎందుకూ?”

“చిటికెలో వస్తా...”

ఆ మిషమీద నేను కదలేదుగానీ, అవతల ప్రవాహం ఆగింది. కాసేపట్లో మళ్ళీ నేనే అన్నా...

“ఆఁ! కానీ...”

“అదే చెప్తున్నా కద! కలెక్టరాఫీసు మెట్ల మీద రాత్రి ఏ వేళలోనో పురుగుల మందు తాగి పడిపోయాట్ట. ఇంకా బాడీ అలాగే వుందిట. పోలీసులు వచ్చి తీసేసే లోగా మనం అక్కడుండాల్సి. విజువల్స్ అదిరిపోవాలి. ఎదురుగా ఏదైనా పెద్ద బిల్డింగుంటే మనవాణ్ణి ఎక్కించి ఏరియల్ వ్యూ తీయించు. పురుగుల మందు తాగాడు కద... నోట్లో నురగలు, ఈగలు ముసరడాలు అన్నీ క్లోజప్ లో క్లీయర్ గా వుండాల్సి... విజువల్స్ వెంటనే రావాలి. ఇప్పుడు కాప్యూల్ లోనే వేసేస్తాం. వింటున్నావా... హా...లో...”

“హాలోల్లేవన్నావుగా...”

“సో, వింటున్నావన్నమాట. అర్థమైందా? మీ కెమెరామెన్ ను వెంటనే పట్టుకెళ్లు. హరీ అప్. మత్తొ దిలిందా... లేదా...”

“అరగంటలో విజువల్స్ వస్తాయ్. నీకు తెల్పిన సమాచారం రాసేస్కుని చూపించెయ్. వివరంగా మధ్యాహ్నానికి వస్తా...”

“ఓ.కే. మరీ...”

“అరక్షణలో నువ్వు సెల్ కట్టేయకపోతే, సెల్ లోంచి కాష్చోరా ప్రయోగిస్తా... చచ్చారుకుంటావ్...”

“అంతొద్దులే...” పదం పూర్తికాకుండానే కట్ అయిపోయింది. నేను మాత్రం సెల్ అలాగే పట్టుకుని అన్నాను.

“విజువల్స్ ఎలా కావాలో విన్నావ్ గా!”

“ఆఁ! ఆఁ! వెంటనే వెళ్లా. ఇప్పుడే లేచాగా, ఇంకా...”

“ఏడిశావ్ లే! ఏదో పెళ్లిచూపుల కెళ్తున్నట్టు. నిద్రలో ఏ అవతారంలో వున్నావోగానీ త్వరగా ఉరుకు. విజువల్స్ వెంటనే పంపేయ్. సద్దుమణిగాక, కాల్ చేశా వంటే పరిస్థితిని బట్టి స్పాట్ కో లేదా వాడి సొంత ఇంటి దగ్గరికో వచ్చి జాయినోతా.”

“ఓ.కే.”

“కదులిక!”

\*

చిటికెలో వస్తానంటూ అవతలివాణ్ణి లైన్లో పెట్టి నేను చేసిన పని అదీ. మా కెమెరామెన్ ను సెల్ కాన్ఫ రెన్స్ లోకి తీసుకున్నాను. అవతలివాడి ఉపదేశం మొత్తం వినిపించేశాను, మళ్ళీ మనకు కంఠకోష లేకుండా.

చివరగా ఆ ప్రకారం అన్నీ చేసేయమని పురమాయిం చేయడమే మన పని. ఎలక్ట్రానిక్ మీడియాలో రిపోర్టింగ్ చచ్చేంత చావు. పేపర్లలో పన్నేసినంత కాలం ఓ మోస్తరు సంఘటన ఏది జరిగినా రాత్రి పదిగంటల్లోగా వివరాలు ఫోన్ల మీద తెలుసుకుని వార్త రాయడం అల వాడైపోయింది. టీవీల్లో, అది కూడా నిరంతరాయ వార్తా ప్రసారాలు వచ్చేసిన తర్వాత, 'ఎవ్విరి సెకండ్ కౌంట్స్,' అంటాడు మా బాస్. హైదరాబాదు డెస్కులో ఓ టోల్ ఫ్రీ నెంబరు ఏర్పాటు చేశాక మరీ... మా దుంప తెగుతోంది. రాష్ట్రంలో ప్రతివాడూ ఏ చిన్న సంఘటన కంటబడినా వెంటనే ఫోన్ చేసేస్తున్నాడు. ఇక మొదలవుతుంది హైరానా. మీ ఊళ్లో ఫలూనా ఘోరం జరిగింది, ఇంకా తెలుసుకోకపోతే ఎలా? వెళ్లు? వెళ్లి విజువల్స్ త్వరగా పంపు... అంటూ అడుసుకయ్యలో కదలని కాడెడ్లును ములుగర్రతో అదిలించినట్టుగా వెంటబడుతూనే... ఉంటారు. ఒక్కసారి ప్రాణం ఎంత విసిగిపోతుం దంటే... ఈ వెంటబడే వాళ్ల ఫోన్లన్నీ మాట్లాడేలోగా పుణ్యకాలం కాస్తా గడిచిపోతుంటుంది.

నా పరిస్థితి కొంత మెరుగు. పని చేయడం మర్చి పోయి, ఫోన్ల మీద పని చెప్పడమే పనిగా హైదరాబాదు ఆఫీసు పదవిలో వున్నవాడు నా పాతమిత్రుడే. ఆ చనువుకు అదనంగా నేను అపార అనుభవమూ గడిం చేశాను. ఎంతగా అంటే- మిన్ను విరిగి మీదపడ్డా... విజు వల్స్ నిమిషాల్లో హైదరాబాద్ చేరేలా కిందివాళ్లను తరుముతూ... నేను మటుకు నింపాదిగా రిపోర్టింగు చేయడం అలవడిపోయింది. ఆ అలవాటుకొద్దీ ఇప్పుడు కూడా రమేషను స్పాట్ కు పంపేసి, ఎటూ నిద్రచెడింది గనుక ఓసారి పడుకున్న భంగిమలోనే బద్ధకంగా ఒళ్లు విరుచుకున్నాను.

రిమోట్ అందుకుని టీవీ ఆన్ చేశాను. బ్రేకింగ్ న్యూస్ వస్తోంది. 'ఒంగోలు కలెక్టరు కార్యాలయం మెట్ల మీద యువరైతు ఆత్మహత్య!' వెంటనే మా పోటీ ఛానల్ కెళ్లాను. ఏదో చర్చ నడుస్తోంది. చర్చ కోసం కాదు గానీ, అలాగే ఓ పది నిమిషాలు ఆ ఛానల్ చూస్తూ గడిపాను. అదే చర్చ! థాంక్ గాడ్ వీడింకా వేయలేదు. దీనికంటే బెటరనుకుని కాసేపు ఎఫ్ టీవీ ట్యూన్ చేశాను. పొద్దున్నే మత్తు వదలడానికి బెడ్ కాఫీ కంటే మంచి రిఫ్రెష్ మెంట్ అయిపోయింది ఇది నాకు. మళ్లీ పోటీ ఛానల్ లోకి వెళ్లేసరికి వాడు కూడా బ్రేకింగ్ న్యూస్ ఇచ్చేశాడు. ఎలక్ట్రానిక్ మీడియాలో ఇదో తలనొప్పి. సమాచారం వరకూ యధేచ్ఛగా కాపీ జరిగిపోతుంది.

అడిగే దిక్కు లేదు. మళ్లీ మా ఛానెల్ లో కెళ్లాను. వార్తలు మొదలై, మొట్టమొదటే రైతు శవం విజువల్ వేశారు. 'వెల్ డన్ రమేష,' మనసులో అభినందించేశాను.

ఇక పర్లేదు. ఓ కునుకు తీసి కదలొచ్చు. టీవీ కట్టేసి కళ్లు మూసుకున్నాను. కునుకుకు స్పీడ్ బ్రేకర్ లాగా మళ్లీ సెల్ మోగింది.

"అన్నా, బాడీ క్లియర్ చేసేశారు. పోస్టుమార్టం తర్వాత వాళ్ల పల్లెకు తీసుకెళ్లిపోతారు. నువ్వు హడావుడి పడొద్దు. మనం భోంచేసి ఆక్కడికెళ్లే చాలు."

వీడికి నామీద ఎంత నమ్మకమో!

"సర్లీ, నువ్వు ఇంటికెళ్లి, భోంచేశాక ఇటాచ్చేయ్! వస్తూ ఓ బిర్యానీ పార్శిల్ పట్టా."

ఇక పూర్తి కునుకే తీయొచ్చు. సమాచారం తెలిసి మనసు నెమ్మొందచగానే, సెల్ స్విచ్ అయిపోయింది! కళ్లు మూతలు పడిపోయాయి!!

\*

"రేయ్ నీకు బుద్ధుండా! ఇంత దూరం, చెత్త రోడ్డు అని తెలిస్తే కారు తెచ్చుకుని బిల్లు పెట్టేవాళ్లం కదా!" కోప్పడ్డాను. బిరియానీ మత్తు మొత్తం దిగు తోందిప్పుడు.

"ఈ ఒక్కసారికి సర్దుకో అన్నా. ఈసారెప్పుడైనా మన పక్కింటివాణ్ణి ఆత్మహత్య చేసుకోమని చెబ్బాం. దూరం వెళ్లే శ్రమ లేకుండా..."

నాకూ నవ్వొచ్చింది. "ఎందుకూ నువ్వే ఆత్మ హత్య చేసుకో! విజువల్స్ కోసం నా పాట్లెవో నే పడ్డా."

వాడూరుకోలేదు. "ఆ పరిస్థితి తెప్పిస్తావని నాకు తెలుసు," ఒకింత శ్లేషగా అంటించాడు.

మాటల్లోనే ఆ ఊరోచ్చేసింది.

ఇల్లు కనుక్కోవడం కష్టం కానేకాదు. ఏళ్లై వాళ్లుంటే కళ్లు తుడవడానికి మనలో చాలామంది దయాతులు ఉంటారు. అలాంటి గుంపు కనబడిన చోట ఆగాం. అందరూ తలోరకం సానుభూతి కురిపి స్తున్నారు. అదొక చిన్న చుట్టుగుడిసె. ముందర తాటాకు కప్పిన చిన్న పందిరి వుంది. ఇంటి గడపదగ్గరే నలుగురు ఆడవాళ్లు కూర్చుని వున్నారు. వారిలో మరీ వయసు మీరని ఓ ముసలమ్మ, ఎండిపోయిన ఒళ్లు. శిథిలమై పోయిన గుడిలాగా ఉంది. అప్పటికే అలసిపోయి నట్టుంది. స్పృహ తప్పిందేమో! మరో మహిళా పొదివి పట్టుకుని వుంది. నిశ్శబ్దంలో క్రమం తప్పకుండా 'ఏడ్లు తాలూకు వెక్కిళ్లు, అప్పుడప్పుడూ, 'నా బిడ్డ నా బిడ్డ,' అంటూ గొణగడం... వినిపిస్తున్నాయి.



“ఎస్సెని అడిగా, ఇంకా గంట పడుతుందిట.”

-అందుకే నాకు రమేష్ అంటే ప్రేమ. మన సమయం వృథా కానివ్వడు. సమాచారం మోసుకొచ్చే స్తుంటాడు. మిగిలిన ఛానెల్స్ వాళ్లింకా రాలేదు. అక్కడి గుంపులో జొరబడి నలుగురిని మైక్ ముందు మాట్లాడిస్తే సరి. పెద్ద స్టూరీ అయిపోతుంది. ఇవాళ్లికి అది చాలు. రేపు మళ్ళీ ఫాలో అప్ కు కొంత దాచుకోవాలి. దానికోసం అరగంట చాలు.

“సరే పద!” పొలంవైపు నడిచాను. లైటర్ ఉందో లేదోనని జేబు తడుముకుంటూ.

\*

ఎస్సెని నోట్లో ఎప్పుడూ నిజం రాదు. శవం వచ్చే సరికి రెండు మూడు గంటలు దాటింది. మా సిగరెట్టు ప్రేమ కూడా కొంత లాభం తెచ్చింది. తెలయకుండానే అయినా మేం వెళ్లింది ఆ చచ్చిన రైతు పొలంలోకే.

బీళ్లు పడ్డ పొలాలు. ఎండిన చెట్లు... సారీ, మొక్కలు... ఛ... ఏమందాం... నారు. ఓ.కె. ఎండిన వరినారు.

“అద్దిరింది. రోజూ తమ దరికి వచ్చి ఆశగా చూసి, అకాశానికేసి చూసి కాసేపు గడిపి వెళ్లే నేస్తం... దిగంతాలకు వెళ్లిపోయాడని ఈ ఎండిన వరికి, గుండె పగిలిన పొలానికి ఏం తెలుసు పాపం...” అంటూ వాయిస్ ఓవర్ వేసి ఈ విజవల్స్ చూపించామంటే పేలి పోతుంది. కానివ్వ.” మంటూ అన్నీ హాట్ చేయించాను.

తిరిగి ఊళ్లొక వచ్చి అందరితో మాట్లాడాలి. వినీ వినీ అరిగిపోయిన పాతరికార్లులాగా... అన్నీ మామూలు బాధలే. కరవు, అప్పులు, ఆకలి గట్టాగట్టా... కొత్తగా ప్రెజెంట్ చేయడానికి మంచి పాయింట్ దొరకలేదు. అంతా పూర్తయి గోళ్లు గిల్లుకుంటూ కూర్చున్నప్పుడు... వచ్చింది పోలీసు జీపు. అందులోంచి అన్ని ఛానెళ్లవాళ్లూ బిలబిలమంటూ దండులా దిగి ఉరికారు. మా రమేషుకు కొత్తగా చెప్పక్కర్లేదు.

దాని వెనుకే అంబులెన్సు.

పొద్దు గుంకడానికి ఇంకా కొంత వేళే ఉంది. ఆ లోగిలి మాత్రం వీడియో లైట్లతో మధ్యాహ్నంలా వెలుగుతోంది.

ఊళ్లవాళ్లు ఒకరిద్దరు చేయండిస్తే పోలీసులు బాడీ తీసుకెళ్లి పందిట్లో పడుకోబెట్టారు.

“అమ్మా! బిడ్డొచ్చినాడు...”

ఆ ముసలమ్మను పొదివి పట్టుకుని వున్న ఇంకో తల్లి మెల్లగా గొణిగింది.

అంతసేపూ స్పృహలో లేనట్లుగా శవంలా పడి వున్న ఆ ముసలామె దిగ్గన లేచింది. తను పడి వున్న గడపకీ, పందిట్లో శవానికీ నాలుగంగలే! అయినా ప్రవాహంలా ఉరికింది. దిక్కలు బెదిరిపోయేట్టు, “నాయనా నా బిడ్డా...” అని బొంగురు పోయిన గొంతుతో బిగ్గరగా అరిచింది. దబ్బున కుప్పకూలి పోయింది. శోకం ఆమెను ఆకులా ఊపేస్తోంది.

గుడ్డలో చుట్టి వున్న కొడుకును పాదాల దగ్గర్నించి తల వరకు తడిమి తడిమి చూసుకుంటోంది. పొగిలి పొగిలి ఏడుస్తోంది. బుగ్గలు పుణికి పుణికి ముద్దు పెట్టుకుంటోంది.

“నేనేనమ్మా నా బిడ్డను సంపేసింది... నేనేనమ్మా! దొంతికుండ నిండుకుందని నా నోటితో నేనే చెప్పినా నమ్మా... సంపేస్తినే...! నాలుగింజలు అడక్కొచ్చయినా కాసంత గంజి గాసిపోస్త నాయినా... లెయ్ నాయినా... కొంపలో బియ్యం లేవని ఇంకెప్పుడూ చెప్పనే చెప్ప న్నాయినా... యింక చెప్పనే చెప్పను... లేని రా నాయినా...” ఏడుపులో కలిసిపోయి ఆ అరుపులు గర గరమని వినిపిస్తున్నాయి.

మనవాళ్లంతా జూమ్ లెన్సుల్లోంచి ఏడుపు అడ్డు తంగా వుండేలా విజవల్స్ ను బంధిస్తున్నారు. డిటిఎస్ వంటి ఎఫెక్టుల కోసం కొందరు కాలర్ మైకులు కూడా తెచ్చారు. కానీ, ఆవిడకు దాన్ని అమర్చేంత వ్యవధి వారికి చిక్కనట్టుంది పాపం! మామూలు మైకులు పట్టుకుని కుస్తీలు మొదలెడుతున్నారు.

మావాళ్ల పని కత్తి మీద సాము. నిజానికి ఆ మైకు పట్టుకుని అడిగే పని నాదే! కానీ మావాడు సమర్థుడు కాబట్టి. ఓ గ్రామస్తుడి చేతికి మైక్ ఇచ్చి, ఆ గుంపులోకి నెట్టాడు. ఓవైపు ఆవిడ పొర్లిపొర్లి ఏడుస్తోంటే... రాష్ట్ర ప్రజాసేకానికంతటికీ మెరుగైన సమాచారాన్ని అందించడం కోసం ఇంత కష్టపడాల్సి రావడం మాకు కత్తి మీద సాముకాక మరేంటి. ఒక్కొక్కరూ శరపరంపరగా ప్రశ్నలు గుప్పిస్తున్నారు.

“అమ్మా! చెప్పండి, మీ కొడుకు ఆత్మహత్యకు కారణం ఏమనుకుంటున్నారు?”

“ప్రభుత్వం ఉచిత విద్యుత్తు, రుణాలు ప్రకటించినా ఆత్మహత్య చేసుకున్నాడంటే... ఆ హామీలు రైతులకు సంతృప్తిగా లేనట్టేనా అమ్మా...?”

“మీ కుటుంబం దీనిస్థితిలో ఉందని సాయం అడిగితే, ప్రభుత్వపరంగా ఆదుకోవడానికి మీ ఎమ్మెల్యే తిరస్కరించాడా...?”



“గత ప్రభుత్వ నిర్వాహకం వల్లే మీ కుటుంబం ఆర్థికంగా చితికిపోయి ఇప్పుడు ఆత్మహత్యకు దారి తీసిందా...”

“ఈ పల్లెలో భూస్వాములు, పెత్తందార్లు మీబోటి పేద రైతులు బతకనీయకుండా దోచుకు తినేస్తున్నారా... చెప్పమూ, చెప్ప?” ఒకటే గొంతులో ఆవేశం వెల్లువెత్తే స్తోంది.

మావాళ్లు... ఎవడికి ఎలాంటి సమాధానం కావాలో - దానికి తగ్గట్టుగా ప్రశ్నల్ని తయారు చేసుకుని ఆ తల్లి మీదికి వదులుతున్నారు.

ఆమెకు మాత్రం- ఈ లోకం పట్టినట్టులేదు. ఏడ్చి ఏడ్చి అలాగే ఊపిరి వదిలేయాలన్నట్టుగా, ఊపిరి వదిలేసే వరకూ అలాగే ఏడుస్తూ వుండాలన్నట్టుగా... శృతి పెంచుతూ, తగ్గిస్తూ ఏడుస్తోంది.

నేను టౌనుకు వెళ్లగానే ఎలాంటి స్టోరీలు ఇవ్వాలో అప్పటికే ప్లాన్ చేసేసుకొంటున్నాను. ఇక ఇక్కడేం మిగలేదు. ఏదైనా జరుగుతుందేమోనని వేచి వున్నాం అంతే! అంటే, రైతు తరపున ఎవరైనా ఆవేశంగా దేన్నయినా ప్రభుత్వ ఆస్తుల్ని తగలబెట్టడం వంటివి. కనీసం ఎమ్మార్వో వస్తే జీవును అడ్డగించి కొంత గొడవ చేసినా చాలు. అలాంటివి జరిగితేనే మజా! వేచి వుండక తప్పదు మరి! కాస్త దూరంగా వెళ్లి మళ్ళీ సిగరెట్ అంటిం చాను. లైటర్ ఆపేలోగా పెదవుల మధ్యనున్న సిగరెట్ ఒక్క ఉదుటున జారి కిందపడిపోయింది. నివ్వెరపోయి అటు పరుగెత్తాను.

ఆమె బిడ్డమీద పడి ఏడుస్తోందే మనవాళ్ల మైకు లన్నీ తేనెతుట్టలా మొహాన్ని కప్పిసి వున్నాయి. అంత వరకే నేను సిగరెట్ కు వెళ్లేముందు చూసింది. అప్పటి వరకు ఎంతో బలహీనంగా- ఇప్పుడే చనిపోతుందేమో అనిపించేలా వున్న ఆమె- ఒక్కసారిగా పూనకం వచ్చిన దానిలా లేచి నిల్చుంది. ఎప్పుడో జారిపోయిన పైటను లాగి భుజంమీద నుంచి బిగదీసి బొడ్డో దోపింది. చెమట కారి జిడ్డోడుతున్న మొహానికి అతుక్కుపోయి ఉన్న జుట్టు పాయల్ని కొంచెం వెనక్కి వెట్టింది. ఎడమ చేత్తో బర్రున ముక్కు చీది కొంగుకు పూసింది. పక్కన మనుషులవరైనా వున్నారేమో అని కూడా చూసుకో కుండా, బలాన్నంతా కూడగట్టుకున్నట్టుగా గట్టిగా కాండ్రించి ఉమ్మింది. కుడిరెక్క కాస్త పైకి లేపి, చెమటతో అట్టలుకట్టి వున్న రైకే మూతీ మొహం తుడుచుకుంది. వంగి చేతుల్తో రెండు గుప్పిళ్లనిండా మట్టి జవురుకుంది.

మంచి సీన్ నడుస్తోందంటూ మనవాళ్లు కెమెరా యాంగిల్స్ సరిచేసుకుంటూ మరింత చురుగ్గా పని కానిస్తున్నారు.

విరబోసి వున్న జుట్టు... ఏడ్చి ఏడ్చి నిప్పు కణికల్లా కళ్లు... ఆవేశమో, బాధో, మైకమో ఊగిపోతున్న బక్క పలచటి శరీరం...

సంజె వెలుగు మెరుపు కమ్మిందో... కడుపు మంట ఎరుపు ఎగజమ్మిందో... మండే నిప్పుల కొలిమి లాగా వున్న మొహం...

నాకు మాత్రం కాళిక కనిపిస్తోంది.  
“ముండమోపి ఎదవల్లారా...!”

ఒక్కసారిగా చేతుల్నిండా జవురుకున్న మట్టిని మైకులు పట్టుకున్న వాళ్ల మీదికి విసిరికొట్టింది.

“నా బిడ్డరా. సచ్చిపోయినాడు రా. మీయమ్మ కడుపులు మాడ. నా బిడ్డ సచ్చిపోయినాడూరా... నన్ను ఏడవనియ్యండిరా...! నా సావు నన్ను సావనియ్యండిరా! మీకేం పోయ్యేకాలం వొచ్చిందిరా మాదత్తోదుల్లారా... ఈ గొట్టాలన్నీ నా నోట్లో తెచ్చి పెడ్డారేందిరా... కనీసం నా బిడ్డ మీద ఈ కడపటి రోజైనా కళ్ల నిండా కడవడు నీళ్లుగార్చి ఏడవనియ్యరేందిరా ముదనపప్పు ఎదవ ల్లారా... మీ పెళ్లలు ముండమొయ్యాయి...”

అరుస్తూ... అరుస్తూ... అరుస్తూ... అలాగే ఒరిగి పోయింది.

స్పృహ లేదు.  
ఒకామె పరుగున వెళ్లి దోసలితో నీళ్లుతెచ్చి మొహాన కొట్టింది.

“బిడ్డా... బిడ్డా...” అని గొణుగుతోంది.

మావాళ్ల చేతుల్లో మైకులు జారిపోయాయి. ఎవరో ఒక పెద్దమనిషి వచ్చి కసురుకున్నాడు. కెమెరాల కళ్లన్నీ పక్కకు మళ్లాయి. కొన్ని రెప్పులు మూశాయి.

తిడితే తిట్టారుగానీ ఒకింత తీరిక దొరికింది లెమ్మని మనవాళ్లు ఎడంగా వచ్చి సేదతీరుతూ కెమె రాలు వేళ్లాడేసుకుని భుజం గూళ్లు ఒత్తుకుంటున్నారు. అంతలో ఒక్కసారిగా మళ్ళీ కలకలం.

ఓ గుంపు కుర్రాళ్లు మావాళ్ల వెంటబడి తరుము తున్నారు. రాళ్లచ్చుకు కొడుతున్నారు. అంతా పరుగులు. రమేష్ కోసం నా కళ్లు వెదికాయి. కనపళ్లేదు. పారిపోయాడా? అయిపోయాడా? దూరంగా ఉండడం మూలాన నేను కూడా తరమాల్నిన మనిషినేనని వాళ్లు గుర్తించలేదు.



“సంపుటాం కొడకల్లారా,” ఏదో ఒక గొంతు గుంపును మరింత రెచ్చగొడుతోంది. అంతలో గుంపు లోకి ఎస్సై జొరబడ్డాడు. “ఇంకేం లేదులెండి సార్-అంతా అయిపోయిందికదా సార్. పదండి సార్,” సర్దుతూ, తీస్సాచ్చి అందర్నీ హడావుడిగా జీపెక్కించేశాడు బలవంతంగా.

జీపు కదిలింది. తానాగిపోయాడు. నేనూ ఆగిపోయాను. రమేష్ కనవడక-చాలాసేపటి వరకూ.

\*

“అవునా?”

స్వరంలో ద్రిగ్గుమ, భయం గమనించేశాడు, మోటారు సైకిలు నడుపుతూనే...

“అవునన్నా! మరి కుర్రాళ్లకు అంత కోపమూ ఎందుకొచ్చిందనుకున్నావ్? నేను కొంచెం ముందే పసిగట్టా! అందుకే పరుగున వెళ్లి పక్కనున్న మేడ ఎక్కేశా! మనకేం, మంచి పవర్ఫుల్ జూమ్ వుందిగా!”

ఏం చెప్తున్నాడో వినబడట్లేదు. కళ్ల ముందు శూన్యంగా వుంది. గుండె అంతా చీకడైపోయింది. అది మామూల్ని కాదు. క్షణంలో తేరుకుంది. సెల్ అందుకున్నాను, చేరవేయడానికి.

“అయ్యయ్యా...”

“ఇంకా సీల్ ఇలాంటివి మిగిలే వున్నాయేంట్రా...” వెటకారమాడాను.

“సర్లే చెప్పు,” గొంతులో తేడా వచ్చింది.

“ముందు బ్రేకింగ్ న్యూస్ లో ఇచ్చేయ్. వేరే ఛానల్స్ వాళ్లెవ్వరూ లేరు. చెప్పాగా అందర్నీ తరిమేశారు. విజువల్స్ మనకే స్కారు. ఇంకెవరికీ దొరకవ్ కూడా! ఇంకో అయిదు నిమిషాల్లో అక్కడుంటాయ్.”

“సరే సరే...” ముక్తసరిగా అంటున్నాడు.

“న్యూస్ బ్రేక్ వరకు ఆగకుండా రాగానే వేసెయ్! రాష్ట్రమంతా ఇవాళ మన ఘనకార్యంతో అట్టుడికిపోవాలి...”

“రాస్కా- ‘కొడుకు వెనుకే తల్లి... తరగని శోకంతో తిరిగిరాని లోకాలకు...’ అని వేశామే అనుకో...”

తెలుగు పలుకు (తానా సావనీర్), 2005  
నవ్య వారపత్రిక, 13 జూలై 2005

